

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ నాదపద్ధతిః చతుర్దశీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ నాదపద్ధతిః చతుర్దశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

శ్రుతీనాం భూషణానాం తే శంకే రంగేంద్రపాదుకే ! ।

మిథః సంఘర్షసంజాతం రజః కిమపి శింజితం ॥ 14.1 ॥

మురభిన్నణిపాదుకే ! భవత్యాః

స్తుతిమాకర్ణయతాం మయా నిబద్ధాం ।

అవధీరయసీవ మంజునాదైః

అచమత్కారవచాంసి దుర్జనానాం ॥ 14.2 ॥

విహితేష్వభివాదనేషు వేదైః గమనోదీరితగర్భరత్ననాదా ।

మధురం మధువైరిపాదరక్షే ! భవతీ ప్రత్యభివాదనం విధత్తే ॥ 14.3 ॥

స్వదతే కిమిహైవ రంగనాథో

మయి తిష్ఠన్ యది వా పదే పరస్మిన్ ।

ఇతి పృచ్ఛసి దేవి ! నూనమస్మాన్

మధురైస్త్యం మణిపాదుకే నినాదైః ॥ 14.4 ॥

అవరోధగతస్య రంగభర్తుః

గతిషు వ్యంజితగర్భరత్ననాదా ।

ప్రతిసంల్లపసీవ పాదుకే ! త్వం

కమలానూపురమంజుశింజితానాం ॥ 14.5 ॥

మురభిచ్ఛరణారవిందరూపం
 మహితానందమవాప్య పూరుషార్థం |
 అనఘైర్మణిపాదుకే ! నినాదైః
 అహమన్నాద ఇతీవ గాయసి త్వం || 14.6 ||

మధువైరిపదాంబుజం భజంతీ
 మణిపాదావని ! మంజుశింజితేన |
 పఠసీవ ముహుః స్వయం ప్రజానాం
 అపరోపజ్ఞమరిష్టశాంతిమంత్రం || 14.7 ||

శ్రుతిభిః పరమం పదం మురారేః
 అనిదంకారమనేవమిత్యుపాత్తం |
 ఇదమిత్యమితి బ్రవీషి నూనం
 మణిపాదావని ! మంజుభిః ప్రణాదైః || 14.8 ||

మునయః ప్రణిధానసన్నిరుద్ధే
 హృది రంగేశ్వరరత్నపాదుకే ! త్వాం |
 వినివేశ్య విభావయంత్యనన్యాః
 ప్రణవస్య ప్రణిధిం తవ ప్రణాదం || 14.9 ||

మధురం మణిపాదుకే ! ప్రవృత్తే
 భవతీ రంగపతేర్విహారకాలే |
 అభయార్థనయా సమభ్యుపేతాన్
 అవిసంవాదయతీవ మంజునాదైః || 14.10 ||

శ్రవసోర్మమ పారణాం దిశంతీ
 మణిపాదావని ! మంజుళైః ప్రణాదైః |
 రమయా క్షమయా చ దత్తహస్తం
 సమయే రంగధురీణమానయేథాః || 14.11 ||

అనుయాతి నిత్యమమృతాత్మికాం కలాం
 తవ రంగచంద్రమణిపాదు ! ఝంకృతం |
 శ్రవసా ముఖేన పరిభుజ్య యత్క్షణాత్
 అజరామరత్వముపయాంతి సాధవః || 14.12 ||

పరుషైరజస్తమసతామనర్థకైః
 పరివాదపైశునవికల్తనాదిభిః |
 మధుక్వైటభారిమణిపాదుకే ! మమ
 శ్రుతిదుష్కృతాని వినివారయ స్వనైః || 14.13 ||

పాదుకే ! పరిజనస్య దూరతః
 సూచయంతి ఖలు తావకాః స్వనాః |
 లీలయా భుజగతల్పముజ్జతః
 శ్రీమతస్త్రిచతురాన్ పదక్రమాన్ || 14.14 ||

దేవి ! దైత్యదమనాయ సత్వరం
 ప్రస్థితస్య మణిపాదుకే ! ప్రభోః |
 విశ్వమంగళవిశేషసూచకం
 శాకునం భవతి తావకం రుతం || 14.15 ||

దాతుమర్హసి తదా మమ శ్రుతౌ
 దేవి ! రంగపతిరత్నపాదుకే ! |
 విహ్వలస్య భవదీయశింజితం
 స్వాదు కర్ణరసనారసాయనం || 14.16 ||

అహముపరి సమస్తదేవతానాం
 ఉపరి మమైష విభాతి వాసుదేవః |
 తదిహ పరతరం న కించిదస్మాత్
 ఇతి వదసీవ పదావని ! ప్రణాదైః || 14.17 ||

అవనతవిబుధేంద్రమౌళిమాలా

మధుమదశిక్షితమంధరప్రయాతా |

ప్రథయసి పరిరబ్ధశౌరిపాదా

మణికలహేన వియాతజల్పితాని || 14.18 ||

ఆస్థానేషు త్రిదశమహితాన్ వర్తయిత్వా విహారాన్

స్థానే స్థానే నిజపరిజనం వారయిత్వా యథార్హం |

వాసాగారం స్వయముపసరన్ పాదుకే ! మంజునాదాం

ఆపర్యంకాన్న ఖలు భవతీం రంగనాథో జహాతి || 14.19 ||

అంతర్వస్తైర్మణిభిరుదితం పాదుకే ! రంగబంధౌ

మందం మందం నిహితచరణే మంజుళం తే నినాదం |

పశ్యంత్యాదిక్రమపరిణతేః ప్రాక్తనీం తాం పరాయా

మన్యే మిత్రావరుణవిషయాదుచ్ఛరంతీమవస్థాం || 14.20 ||

ప్రఖ్యాతానాం పరిషది సతాం కారయిత్వా ప్రతిజ్ఞాం

ప్రాయేణ త్వాం ప్రథితవిభవాం వర్ణయంతీ మయా త్వం |

పాదన్యాసక్రమమనుగుణం ప్రాప్య రంగాధిరాజాత్

పద్వారంభాన్ గణయసి పరం పాదుకే ! స్వైర్నినాదైః || 14.21 ||

విష్ణోరస్మిన్ పదసరసిజే వృత్తిభేదైర్విచిత్రైః

ఐదంపర్యం నిగమవచసామైకకంఠ్యేన సిద్ధం |

ఇత్థం పుంసామనిపుణధియాం పాదుకే ! త్వం తదేవ

స్పృష్ట్యా సత్యం వదసి నియతం మంజునా శింజితేన || 14.22 ||

ఆమ్నాయైస్తామనితరపరైః స్తోతుమభ్యుద్యతానాం

మధ్యే భక్త్యా మధువిజయినః పాదుకే ! మోహభాజాం |

శిక్షాతత్స్వస్థలితవచసాం శిక్షయస్యేవ పుంసాం

మాత్రాదీని స్వయమనుపదం మంజుభిః స్వైర్నినాదైః || 14.23 ||

లక్ష్మీకాంతం కమపి తరుణం రథ్యయా నిష్పతంతం
 రాగాద్ ద్రష్టుం త్వరితమనసాం రాజధానీవధూనాం |
 ప్రత్యాదేశం భజతి మధురైః పాదుకే ! శింజితైస్తే
 చేతోహారీ కుసుమధనుషః శింజినీమంజనాదః || 14.24 ||

రంగాధీశే సహ కమలయా సాదరం యాయజుకైః
 సారం దివ్యం సవనహవిషాం భోక్తూమాపలాయమానే |
 నేదీయోభిర్నిగమవచసాం నిత్యమంహః ప్రతీపైః
 ప్రత్యాలాపం దిశతి భవతీ పాదుకే ! శింజితైః స్వైః || 14.25 ||

ఉపాస్య నూనం మణిపాదుకే ! త్వాం
 రంగేశపాదాంబుజరాజహంసీం |
 పత్యుః ప్రజానామలభంత పూర్వం
 మంజు స్వనం వాహనరాజహంసాః || 14.26 ||

అనాదిమాయారజనీవశేన
 ప్రస్వాపభాజాం ప్రతిబోధనార్థాం |
 పశ్యామి నిత్యోదితవాసరస్య
 ప్రభాతనాందీమివ పాదుకే ! త్వాం || 14.27 ||

శృణోతు రంగాధిపతిః ప్రజానాం
 ఆర్తధ్వనిం క్వాపి సముజ్జిహానం |
 ఇతీవ మత్పా మణిపాదుకే ! త్వం
 మందప్రచారైర్మదుశింజితాఽసి || 14.28 ||

అంతే మమార్తిం శమయిష్యతస్తాం
 అగ్రేసరాణ్యాపతతో మురారేః |
 శ్రమోపపన్నః శృణుయాం భవత్యాః
 శీతాని పాదావని ! శింజితాని || 14.29 ||

స్వాదుాని రంగేశ్వరపాదరక్షే !
 శ్రోత్రైః పిబంతస్తవ శింజితాని |
 పచంత్యవిద్యోపచితానశేషాన్
 అంతర్గతానాత్మవిదః కషాయాన్ || 14.30 ||

అవైమి రంగాధిపతేః సకాశాత్
 అవేక్షమాణేషు జనేషు రక్షాం |
 ఉదారనాదాం మణిపాదుకే ! త్వాం
 ఓమిత్యనుజ్ఞాక్షరముద్గిరంతీం || 14.31 ||

మధుద్విషః స్వైరవిహార హేతుః
 మంజుస్వనాన్ శిక్షయసీవ మాతః ! |
 పర్యంతభాజోర్మణిపాదరక్షే !
 పద్మాధరణ్యోర్మణినూపురాణి || 14.32 ||

ప్రాస్థానికేషు సమయేషు సమాగతేషు
 ప్రాప్తా పదం పరిచితం ద్విజపుంగవేన |
 పుష్టాసి రంగనృపతేర్మణిపాదుకే ! త్వం
 పుణ్యాహఘోషమివ గర్భమణిప్రణాదైః || 14.33 ||

ఆర్తధ్వనేరుచితముత్తరమంతకాలే
 కర్ణేషు మంజునినదేన కరిష్యసీతి |
 వాసం భజంతి కృతినో మణిపాదరక్షే !
 పుణ్యేషు దేవి ! పుళినేషు మరుద్వ్యధాయాః || 14.34 ||

దూత్యే బలేర్విమథనే శకటస్య భంగే
 యాత్రోత్సవేషు చ విభోః ప్రతిపన్నసఖ్యా |
 వీరాయితాని బిరుదోపహితాని నూనం
 మంజుస్వనైః ప్రథయసే మణిపాదుకే ! త్వం || 14.35 ||

స్తోతుం ప్రవృత్తమపి మాం నిగమస్తుతాం త్వాం
 వ్యాసజ్యమానకరణం విషయేష్వజస్తం |
 అంతర్మణిధ్వనిభిరచ్యుతపాదుకే ! త్వం
 సంబోధయస్యనుకలం సహజానుకంపా || 14.36 ||

దేవస్య దానవరిపోర్మణిపాదరక్షే !
 ప్రస్థానమంగళవిధౌ ప్రతిపన్ననాదాం |
 మా భైష్ట్య సాధవ ఇతి స్వయమాలపంతీం
 జానే జగత్త్రితయరక్షణదీక్షితాం త్వాం || 14.37 ||

స్వచ్ఛందవిభ్రమగతౌ మణిపాదుకే ! త్వం
 పాదారవిందమధిగమ్య పరస్య పుంసః |
 జాతస్వనా ప్రతిపదం జపసీవ సూక్తం
 విద్రావణం కిమపి వైరివరూఢినీనాం || 14.38 ||

రక్షార్థమాశ్రితజనస్య సముజ్జిహానే
 రంగేశ్వరే శరది శేషభుజంగతల్పాత్ |
 నాదాస్తవ శ్రుతిసుఖా మణిపాదరక్షే !
 ప్రస్థానశంఖనినదాత్ ప్రథమే భవంతి || 14.39 ||

నిత్యం పదాంబురుహయోరిహ గోపికాం త్వాం
 గోపీజనప్రియతమో మణిపాదరక్షే |
 సంపన్నఘోషవిభవాం గతిభిర్నిజాభిః
 ప్రీత్యేవ న త్యజతి రంగసమాశ్రితోఽపి || 14.40 ||

ప్రాయః పదావని ! విభోః ప్రణతార్తిహంతుః
 ప్రస్థానమంగళవిధౌ ప్రథమోద్యతాని |
 త్వచ్ఛింజితాని సపది స్వయమారభంతే
 కాలోచితాన్ కనకకాహళశంఖనాదాన్ || 14.41 ||

ఆమ్రేడితశ్రుతిగణైర్నినదైర్మణీనాం
 ఆమ్నాయవేద్యమనుభావమభంగురం తే |
 ఉద్ధాస్యతాం నియతమిచ్ఛసి సామగానాం
 తానప్రదానమివ శౌరిపదావని ! త్వం || 14.42 ||

రథ్యాసు రంగన్యపతేర్మణిపాదరక్షే !
 త్వద్ధర్భరత్నజనితో మధురః ప్రణాదః |
 సందర్శనోత్సుకధియాం పురసుందరీణాం
 సంపద్యతే శ్రవణమోహనమంత్రఘోషః || 14.43 ||

ఆకస్మికేషు సమయేష్వపవార్య భృత్యాన్
 అంతః పురం విశతి రంగపతౌ సలీలం |
 వ్యామోహనేన భవతీ సుదృశామధీతే
 మంజుస్వనేన మదనోపనిషద్రహస్యం || 14.44 ||

యాత్రావిహారసమయేషు సముత్థితం తే
 రంగాధిపస్య చరణావని ! మంజు నాదం |
 పర్యాకులేంద్రియమృగగ్రహణాయ పుంసాం
 సమ్మోహనం శబరగీతమివ ప్రతీమః || 14.45 ||

ప్రాయేణ సహ్యాదుహితుర్నదరాజకన్యా
 జామాతురాగమనసూచనమీహమానా |
 మంజుప్రణాదసుభగైర్మణిపాదుకే ! త్వాం
 అంతర్యుతామకృత యౌతకరత్నఖండైః || 14.46 ||

నిత్యం విహారసమయే నిగమానుయాతైః
 విక్షేపతాండవితగర్భమణిప్రసూతైః |
 నాదైః స్వయం నరకమర్దనపాదరక్షే !
 నాదావసాననిలయం వదసీవ నాథం || 14.47 ||

సాధారణేషు యువయోర్మణిపాదరక్షే !
 దేవస్య దానవరిపోస్త్రీషు విక్రమేషు |
 అద్యాపి శింజితమిషాదనువర్తమానం
 న్యూనాధికత్వవిషయం కలహం ప్రతీమః || 14.48 ||

ప్రాయః పదావని ! విభోః ప్రణయాపరాధే
 మానగ్రహం శమయితుం మహిషీజనానాం |
 ఉచ్చారయంతి నినదైస్తవ గర్భరత్నా -
 న్యుద్ధాతమక్షరముపాశ్రయభారతీనాం || 14.49 ||

అంతశ్చరేషు పవనేషు జితేష్వభిజ్ఞాః
 ప్రత్యజ్ఞుభీం పరిణమయ్య మనఃప్రవృత్తిం |
 ఆస్వాదయంతి సరసం మణిపాదరక్షే !
 నాదావసానసమయే భవతీనినాదం || 14.50 ||

దాక్షిణ్యమత్ర నియతం నియతా సుధాఽస్మిన్
 ఇత్యుద్గతో నియతమచ్యుతపాదరక్షే ! |
 ప్రత్యేకసంశ్రితపదస్తుతయే భవతోః
 సంఘర్షవాద ఇవ మధ్యమణిప్రణాదః || 14.51 ||

సంచారకేళికలహాయితగర్భరత్నా
 సాంసిద్ధికం సకలజంతుషు సార్వభౌమం |
 రక్షార్థినాం ప్రథయసీవ పదావని ! త్వం
 రంగేశ్వరస్య నిరవగ్రహమాన్యశంస్యం || 14.52 ||

ప్రాప్తం పరం పురిశయం పురుషం మునీనాం
 అభ్యస్యతామనుదినం ప్రణవం త్రిమాత్రం |
 శ్రీరంగరాజచరణావని ! శింజితం తే
 శంకే సమున్నయనసామవిశేషఘోషం || 14.53 ||

నిత్యం సమాహితధియాముపదర్శయంతీ
 నాగేశయం కిమపి ధామ నిజోర్ధ్వభాగే |
 హృత్కర్ణికామనుగతా మణిపాదుకే ! త్వం
 మంజుస్వనా స్ఫురసి వాగ్భ్రమరీ పరేవ || 14.54 ||

మానేషు దానవరిపోర్మణిపాదరక్షే !
 త్వామాశ్రితేషు నిగమేష్వవధీరితేషు |
 మంజుస్వనైర్వదసి మైవమితివ మాతః !
 వేలాం లిలంఘయిషతో మనుజాన్నిరోద్ధుం || 14.55 ||

క్రందత్సు కాతరతయా కరణవ్యపాయే
 రంగోపశల్యశయితేషు జనేష్వలక్ష్మం |
 ఆసీదసి త్వరితమస్థలితానుకంపా
 మాతేవ మంజునినదా మణిపాదుకే ! త్వం || 14.56 ||

భాస్వత్సువర్ణవపుషాం మణిపాదరక్షే !
 పద్మాసహాయపదపద్మవిభూషణానాం |
 మంజీరశింజితవికల్పితమంజునాదా
 మంజూషికేవ భవతీ నిగమాంతవాచాం || 14.57 ||

రంగేశపాదకమలాత్ త్వదధీనవృత్తేః
 అన్యేషు కేషుచిదలక్ష్మమనన్యవేద్యం |
 ఆమ్నాయగూఢమబహిర్మణిభిః క్వణద్భిః
 నేదీయసాం ప్రథయసీవ నిజానుభావం || 14.58 ||

కాలోపపన్నకరణాత్యయనిర్విచేష్టే
 జాతశ్రమే మయి జనార్దనపాదరక్షే ! |
 ఆశ్వాసనాయ పురతః ప్రసరంతు మాతః !
 వార్తాహరాస్తవ రవాః శమితార్తయో మే || 14.59 ||

సంరక్షణాయ సమయే జగతాం త్రయాణాం
 యాత్రాసు రంగనృపతేరుపతస్థుషీషు |
 సంపత్యతే శ్రుతిసుఖైర్మణిపాదరక్షే !
 మంగళ్యసూక్తిరనఘా తవ మంజునాదైః || 14.60 ||

గర్భోపలైర్గమనవేగవశాద్విలోలైః
 వాచాలితా మధుభిదో మణిపాదరక్షే |
 ప్రస్తౌషి భావితధియాం పథి దేవయానే
 ప్రస్థానమంగళమృదంగవిశేషఘోషం || 14.61 ||

పర్యంకమాశ్రితవతో మణిపాదుకే ! త్వం
 పాదం విహాయ పరికల్పితమౌనముద్రా |
 శ్రోతుం ప్రభోరవసరం దిశసీవ మాతః !
 నాభీసరోజశయితార్భకసామగీతిం || 14.62 ||

భోగాయ దేవి ! భవతీ మణిపాదరక్షే !
 పద్మాసహాయమధిరోప్య భుజంగతల్పే |
 విశ్వస్య గుప్తిమధిక్యత్య విహారహీనా
 వాచంయమా కిమపి చింతయతీవ కార్యం || 14.63 ||

నిత్యప్రబోధసుభగే పురుషే పరస్మిన్
 నిద్రాముపేయుషి తదేకవిహారశీలా |
 మంజుస్వనం విజహతీ మణిపాదుకే ! త్వం
 సంవేశమిచ్ఛసి పరం చరణాంతికస్థా || 14.64 ||

లాస్యం విహాయ కిమపి స్థితమాశ్రయంతీ
 రంగేశ్వరేణ సహితా మణిమండపేషు |
 మంజుస్వనేషు విరతేష్వపి విశ్వమేతత్
 మౌనేన హంత భవతీ ముఖరీకరోతి || 14.65 ||

విస్మాపితేవ భవతీ మణిపాదరక్షే !
 వైరోచనేర్వితరణేన తథావిధేన |
 ఏతావతాఽలమితి దేవి ! గృహీతపాదా
 నాథం త్రివిక్రమమవారయతేవ నాదైః || 14.66 ||

సామాని రంగన్యపతిః సరసం చ గీతం
 లీలాగతేషు వినివారయతి స్వతంత్రః |
 శ్రోతుం తవ శ్రుతిసుఖాని విశేషవేదీ
 మంజుాని కాంచనపదావని ! శింజితాని || 14.67 ||

తత్తాదృశీం ప్రథయతా రుచిరాం స్వరేఖాం
 వర్ణాధికేన మధుసూదనపాదరక్షే ! |
 పశ్యంతి చిత్తనికషే వినివేశ్య సంతో
 మంజుస్వనేన తవ నైగమికం సువర్ణం || 14.68 ||

ముగ్ధస్య హాంత భవతీం స్తువతో మమైతా -
 న్యాకర్ణ్య నూనమయథాయథజల్పితాని |
 ఇత్థం వద త్వమితి శిక్షయితుం ప్రణాదాన్
 మంజుానుదీరయసి మాధవపాదుకే ! త్వం || 14.69 ||

ఆదౌ సహస్రమితి యత్సహసా మయోక్తం
 తుష్టూషతా నిరవధిం మహిమార్ణవం తే |
 ఆమ్రేడయస్యథ కిమేతదమృష్యమాణా
 మంజుస్వనేన మధుజిన్మణిపాదుకే ! త్వం || 14.70 ||

పరిమితపరిబర్హం పాదుకే ! సంచరిష్ణౌ
 త్వయి వినిహితపాదే లీలయా రంగనాథే |
 నియమయతి విపంచీం నిత్యమేకాంతసేవీ
 నిశమయితుముదారాన్నారదస్తే నినాదాన్ || 14.71 ||

విహరతి విశిఖాయాం రంగనాథే సలీలం
 గమనవశవిలోలైర్గర్భరత్నైః క్వణంత్యాః |
 మణివలయనినాదైర్మంజుశైస్తే దిశంతి
 ప్రతివచనముదారం పాదుకే ! పౌరనార్యః || 14.72 ||

అనుకృతసవనీయస్తోత్రశస్త్రాం నినాదైః
 అనుగతనిగమాం త్వామాస్థితో రంగనాథః |
 అనితరవిబుధార్హం హవ్యమాస్వాదయిష్యన్
 విశతి చరణరక్షే ! యజ్ఞవాటం ద్విజానాం || 14.73 ||

చరణకమలమేతద్రంగనాథస్య నిత్యం
 శరణమితి జనానాం దర్శయంతీ యథావత్ |
 ప్రతిపదమపి హృద్యం పాదుకే ! స్వాదుభావాత్
 అనువదతి పరం తే నాదమామ్నాయపంక్తిః || 14.74 ||

రహితభుజగతల్పే త్వత్సనాథే ప్రజానాం
 ప్రతిభయశమనాయ ప్రస్థితే రంగనాథే |
 ప్రథమముదయమానః పాదుకే ! తూర్యఘోషాత్
 ప్రతిఫలతి నినాదః పాంచజన్యే త్వదీయః || 14.75 ||

వకుళధరతనుస్త్వం సంహితాం యామపశ్యః
 శ్రుతిపరిషది తస్యాః సౌరభం యోజయంతి |
 హరిచరణసరోజామోదసమ్మోదితాయాః
 ప్రతిపదరమణీయాః పాదుకే ! తే నినాదాః || 14.76 ||

దనుతనయనిహంతురైత్తయాత్రానుకూలే
 శరదుపగమకాలే సహ్యాజామాపతంతి |
 శ్రుతిమధురముదారం శిక్షితుం తే నినాదం
 పరిహృతనిజవాసాః పాదుకే ! రాజహంసాః || 14.77 ||

విహరణసమయేషు ప్రత్యహం రంగభర్తుః
 చరణనఖమయూఖైః సోత్తరీయా విశుద్ధైః |
 పరిణమయసి నాదం పాదుకే ! గర్భరత్నైః
 దమయితుమివ శిష్యాన్ దీర్ఘికారాజహంసాన్ || 14.78 ||

పరిషది విరతాయాం పాదుకే ! రంగభర్తుః
 పరిజనమపవార్య ప్రస్థితస్యావరోధాన్ |
 మణినికరసముద్యన్మంజనాదాపదేశాత్
 అభిలపసి యథార్థం నూనమాలోకశబ్దం || 14.79 ||

గురుజననియతం తద్ గోపికానాం సహస్రం
 దినకరతనయాయాః సైకతే దివ్యగోపః |
 వశమనయదయత్నాత్ వంశనాదానుయాతైః
 తవ ఖలు పదరక్షే ! తాదృశైర్మంజనాదైః || 14.80 ||

నిజపదవినివేశాన్నిర్విశేషప్రచారాన్
 పరిణమయతి భక్తాన్ రంగనాథో యథా మాం |
 ఇతి విహరణకాలే మంజుశింజావిశేషైః
 హితముపదిశసీవ ప్రాణినాం పాదుకే ! త్వం || 14.81 ||

అయమయమితి తైస్తైః కల్పితానధ్వభేదాన్
 ప్రతిపదమవలోక్య ప్రాణినాం వ్యాకులానాం |
 చటులమణికలాపైః శౌరిపాదావని ! త్వం
 ముఖరయసి విహారైర్ముక్తిఘంటాపథార్ద్రం || 14.82 ||

పదకమలముదారం దర్శయంతీ మురారేః
 కలమధురనినాదా గర్భరత్నైర్విలోలైః |
 విషమవిషయతృష్ణావ్యాకులాని ప్రజానాం
 అభిముఖయసి నూనం పాదుకే ! మానసాని || 14.83 ||

మధురిపుపదరక్షే ! మందబుద్ధౌ మయి త్వాం
 అనవధిమహిమానం త్వత్ప్రసాదాత్ స్తువానే |
 మణినికరసముత్తైర్మంజునాదైః కవీనాం
 ఉపరమయసి తాంస్తాన్ నూనముత్సేకవాదాన్ || 14.84 ||

శరణముపగతే త్వాం శార్జ్గిణః పాదరక్షే !
 సకృదితి విధిసిద్ధం త్వక్తుకామే విమోహాత్ |
 ప్రచలితమణిజాలవ్యంజితైః శింజితైః స్వైః
 అలమలమితి నూనం వారయస్యాదరేణ || 14.85 ||

వికలకరణవృత్తౌ విహ్వలాంగే విలక్షం
 విలపతి మయి మోహద్బిభ్రతీ శౌరిపాదం |
 పరిసరమధిగంతుం పశ్య పాదావని ! త్వం
 ప్రతిభయమఖిలం మే భర్త్యయంతీ నినాదైః || 14.86 ||

కరణవిగమకాలే కాలహుంకారశంకీ
 ద్రుతపదముపగచ్ఛన్ దత్తహస్తః ప్రియాభ్యాం |
 పరిణమయతు కర్ణే రంగనాథః స్వయం నః
 ప్రణవమివ భవత్యాః పాదుకే ! మంజునాదం || 14.87 ||

కమలవనసఖీం తాం కౌముదీముద్వహాంతం
 సవిధముపనయంతీ తాదృశం రంగచంద్రం |
 ప్రళయదినసముత్థాన్ పాదుకే ! మామకీనాన్
 ప్రశమయ పరితాపాన్ శీతలైః శింజితైః స్వైః || 14.88 ||

ప్రశమయతు భయం నః పశ్చిమశ్వాసకాలే
 రహసి విహరణం తే రంగనాథేన సార్థం |
 నియతమనువిధత్తే పాదుకే ! యన్నినాదో
 నిఖిలభువనరక్షాఘోషణాఘోషలీలం || 14.89 ||

త్రికవినిహితహస్తం చింతయిత్వా కృతాంతం
 గతవతి హృది మోహం గచ్ఛతా జీవితేన |
 పరికలయతు బోధం పాదుకే ! శింజితం తే
 త్వరయితుమివ సజ్జం త్వద్విధేయం ముకుందం || 14.90 ||

ఉపఘ్నం సంవిత్తేరుపనిషదుపోద్ఘాతవచనం
 తవ శ్రావం శ్రావం శ్రుతిసుభగమంతర్మణిరవం |
 విజృంభంతే నూనం మధుమథనపాదావని ! మమ
 ద్రవీభూతద్రాక్షామధురిమధురీణాః ఫణితయః || 14.91 ||

విలాసైః క్రీణంతో నిఖిలజనచేతాంసి వివిధాః
 విహారాస్తే రంగక్షితిరమణపాదావని ! ముహుః |
 విగాహంతామంతర్మమ విలురదంతర్మణిశిలా
 ఖలాత్కారవ్యాజక్షరదమృతధారాధమనయః || 14.92 ||

శ్రుతిశ్రేణీస్థేయశ్రుతిసుభగశింజాముఖరితాం
 భజేమ త్వాం పద్మారమణచరణత్రాయణి ! పరం |
 న ముద్రానిద్రాణద్రవిణకణవిశ్రాణనదశా
 విశాలాహంకారం కమపి ఘనహుంకారపరుషం || 14.93 ||

తవైతచ్చీరంగక్షితిపతిపదత్రాయణి ! నృణాం
 భవత్యాగశ్చింతారణరణకభంగాయ రణితం |
 శరీరే స్వం భావం ప్రథయతి యదాకర్ణనవశాత్
 న నః కర్ణే భావో యమమహిషఘంటాఘణఘణః || 14.94 ||

పరిత్రస్తాః పుణ్యద్రవపతనవేగాత్ప్రథమతః
 క్షరద్భ్యః శ్రీరంగక్షితిరమణపాదావని ! తదా |
 విదామాసుర్దేవా బలిమథనసంరంభమనఘ్నేః
 ప్రణాదైస్తే సద్యః పదకమలవిక్రాంతిపిశునైః || 14.95 ||

స్వేషు స్వేషు పదేషు కిం నియమయస్యష్టౌ దిశామీశ్వరాన్
 స్వైరాలాపకథాః ప్రవర్తయసి కిం త్రయ్యా సహాసీనయా |
 రంగేశస్య సమస్తలోకమహితం ప్రాప్తా పదాంభోరుహం
 మా భైషీరితి మాముదీరయసి వా మంజుస్వనైః పాదుకే ! || 14.96 ||

రంగే దేవి ! రథాంగపాణిచరణస్వచ్ఛందలీలాసఖి !
 స్తోకస్పందితరమ్యవిభ్రమగతిప్రస్తావకం తావకం |
 కాలోపాగతకాలకింకరచమూహలంకారపారంపరీ -
 దుర్యారప్రతివావదూకమనఘం శ్రోష్యామి శింజారవం || 14.97 ||

త్వచ్ఛింజారవశర్కరారససదాస్వాదాత్సతామున్మదా
 మాతర్మాధవపాదుకే ! బహువిదాం ప్రాయః శ్రుతిర్ముహ్యతి |
 సారాసారసకృద్విమర్శనపరిష్టానాక్షరగ్రంథిభిః
 గ్రంథైస్త్యామిహ వర్ణయామ్యహమతస్తాసత్రపావర్జితః || 14.98 ||

తవాంబ ! కిల ఖేలతాం గతివశేన గర్భాశ్మనాం
 రమారమణపాదుకే ! కిమపి మంజుభిః శింజితైః |
 పదస్తుతివిధాయభిస్త్యదనుభావసిద్ధాంతిభిః
 సయాధ్యకలహాయితం శ్రుతిశతం సమాపద్యతే || 14.99 ||

క్షిపతి మణిపాదరక్షే ! నాదైర్నూనం సమాశ్రితత్రాణే |
 రంగేశ్వరస్య భవతీ రక్షాపేక్షాప్రతీక్షణవిళంబం || 14.100 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే నాదపద్ధతిః చతుర్దశీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||